





७. वडेश बहरला

चिंचपूर नावाचे गाव होते. गावाजवळ ओढा होता. तिथे एक झाड होते. झाडाचे नाव होते वडेश. वडेश उंच उंच वाढला होता. जणू काही आभाळाला भिडला होता. आजूबाजूला खूप खूप पसरला होता. फांदीफांदीवर पानेच पाने होती. पाने हिरवीगार होती. झाडाखाली थंडगार सावलीत बसायला फारच मजा यायची. झाडावर चिमणी, कावळा, खारुताई, मैना, राघू यायचे. किलबिल करत बोलायचे, गोड गाणी गायचे. वडेशला पाखरांची भाषा समजायची. तो पानांची सळसळ करून बोलायचा आणि फडफड करून रागवायचा.

पाखरांना पिले होती. चिमणीचे पिलू होते चिन्. कावळीणीचे पिलू होते कानू. पोपटाचे पिलू होते पिन्. पिले लपाछपी खेळत. पारंबी पकडून झोके घेत. खूप दंगा करत. दुपारी वडेशची झोप मोडायची. तो वैतागून जायचा. पिलांवर रागवायचा. पिलांना सांगायचा.

उडा उंच भूर भूर
जा खूप दूर दूर
करता खूप कटकट
निघा इथून झटपट



पिलांना वडेशचा राग यायचा. ती वडेशचे नाव
आईबाबांना सांगायची. नेहमी नेहमी पिलांचे बोलणे
ऐकून पाखरांना वडेशचा राग आला. अचानक पाखरे
दूर निघून गेली.

इथे कोणी बोलायला नाही. कोणी खेळायला नाही. आता
काय करावे? वडेशला एकटे एकटे वाटू लागले.

हिवाळा संपला. ऊन तापू लागले. फांदीवर तांबूस कोवळे
अंकुर दिसू लागले, ते हळूहळू मोठे झाले. मग पोपटी होत गेले.
कोवळी पाने दिसू लागली. पाने हिरवीगार झाली. फांदीफांदीवर
हिरवे हिरवे ठिपके दिसू लागले. ते हळूहळू लालसर झाले. मग
फळे लालचुटुक झाली. जाता येता पाखरांना फळे दिसू लागली.
ती शीळ घालून वडेशला हाका मारू लागली. वडेशला पाखरांची
ओढ होतीच. रुसवा संपला होता.

तो पाखरांना बोलावू लागला.

यारे या, सारे या
चटकन या, पटकन या
लाल लाल फळे खाऊन जा

पाखरे बोलू लागली,

येतो येतो, पटकन येतो
हासत नाचत चटकन येतो
गाणी गात गात येतो.
लाल लाल फळे खातो..

पाखरे वडेशजवळ आली. नवी घरटी बांधली. वडेशजवळ राहू लागली. वडेशला खूप आनंद झाला. मोठी झालेली पिले पाहून वडेश बहरून आला.



वर्गकार्य

- पाठाचे वाचन ऐक, पाठीमागून वाच.
- कोण ते लिही.
 - (अ) लपाच्छपी खेळणारी
 - (आ) पाखरांची भाषा समजणारा
- का ते सांग.
 - (अ) वडेश वैतागून जायचा, कारण...
 - (आ) पाखरे दूर निघून गेली, कारण ...
 - (इ) पाखरे वडेशजवळ परत आली, कारण ...
- 'भूर भूर' यासारखे पाठातील शब्द शोधून लिही.
.....
- वाच व क्रमाने सांग.
 - (अ) पाखरांची पिले दंगा करायची.
 - (आ) पाखरे दूर निघून गेली.
 - (इ) पाखरांना वडेशचा राग आला.
 - (ई) वडेश पिलांवर रागवायचा.
- पाठातील प्रश्नचिन्ह (?) असलेले वाक्य शोधून लिही.
.....

• कविता पूर्ण कर.

कावळा करतो,
 चिमणी करते,
 कोंबडा बोलतो,
 कोकीळ बोले,



खेळूया शब्दांशी

* दिलेल्या अक्षरांपासून सुरू होणारे शब्द लिही.



भाज्यांचे भांडण, आजीचे जेवण



- चित्रांच्या जागी योग्य शब्द वापरून पाठ वाच.

एक होती  . एके दिवशी  घेऊन ती गेली बाजारात. बाजारातून तिने  आणल्या आणि स्वयंपाकघरात एका  भरून ठेवल्या. आजी बाहेर जाताच टोपलीतून बाहेर पडले एक  . ते म्हणाले, “मी आहे तुमचा राजा, तुम्ही माझे ऐकायचे.” तोच  म्हणाला, “मी मोठा आहे म्हणून मीच आहे राजा.”  चिडून म्हणाले, “नाहीच मुळी. मी आहे लालेलाल, मीच आहे राजा!”  म्हणाला, “माझे ऐका, सर्व भाज्या चवदार करणारा मीच आहे राजा.”  आणि  भांडण सोडवण्यासाठी धडपड करू लागली; पण कोणीच ऐकेना. तेवढ्यात  परत आली. तिच्या हातात  होती. तिने  कापला, टोमॅटो चिरले.  निवडली, धुतली.  उकडले आणि बनवली झकास भाजी!  कापून भाजी केली.  भाजून भरीत केले.  चिरून कोशिंबीर केली. भाज्यांनाही गंमत वाटली. सगळ्यांची एकमेकांशी गट्टी झाली.  वाटून चटणी केली.  किसून हलवा केला. नातवासाठी  वाढले. जेवण मग थाटात झाले.

– रेश्मा बर्वे

मी आहे असा

- वाच. खालील तक्त्यात माहिती लिही.

मी जावेद.
मी गावात राहतो.
मी जिल्हा परिषदेच्या शाळेत शिकतो.
आई, बाबा शेतकरी आहेत.
मला पोहायला आवडते.
माझी भाषा उर्दू आहे.

मी रूपाली.
मी महानगरात राहते.
मी महानगरपालिकेच्या शाळेत जाते.
आई शिलाईकाम करते.
बाबा वाहनचालक आहेत.
मला क्रिकेट आवडते.
माझी भाषा मराठी आहे.

मी पीटर.
मी छोट्या शहरात राहतो.
मी नगरपालिकेच्या शाळेत शिकतो.
माझे बाबा बँकेत नोकरी करतात.
आई शिक्षिका आहे.
मला चित्र रंगवायला आवडते.
माझी भाषा कोंकणी आहे.



नाव	राहण्याचे ठिकाण	भाषा	आवड	व्यवसाय	
				आई	बाबा
जावेद					
पीटर					
रूपाली					
तुझी माहिती					